

औरंगाबादमधील उद्योगासाठी रशियन कंपनीला सहकार्य

मुख्यमंत्री फडणवीस यांचे कंपनीला आश्वासन

विशेष प्रतिनिधी ।

लोकमत न्यूज नेटवर्क

मुंबई : राज्य शासनातर्फे राज्यात उद्योग उभारणीसाठी रशियन कंपनीला आवश्यक सहकार्य करण्याचे आश्वासन मुख्यमंत्री देवेंद्र फडणवीस यांनी आज दिले. रशियामधील सर्वात मोठी स्टील कंपनी नोव्होलिपटेस्क स्टील (एनएलएमके) औरंगाबाद येथे पहिल्या टप्प्यात आठशे कोटी रुपयांची गुंतवणूक करणार आहे. यासाठी कंपनीच्या वरिष्ठ संचालकांनी आज मुख्यमंत्र्यांच्या वर्षा निवासस्थानी भेट घेतली.

इलेक्ट्रिक स्टील निर्मितीसाठी एनएलएमके कंपनीची जगभर ओळख असून, ही कंपनी महाराष्ट्रात

प्रथमच आपला प्रकल्प सुरु करणार आहे.

औरंगाबादच्या डीएमआयसीमध्ये (दिल्ली मुंबई इंडस्ट्रियल कॉरिडोर) शेंद्रा किंवा बिडकीनमध्ये या कंपनीने प्रकल्पासाठी जागा पाहिली असून, ती देण्याची तयारी शासनाने दर्शविली आहे. पहिल्या टप्प्यात आठशे कोटी रुपयांची गुंतवणूक होणार आहे. २०२२ मध्ये दुसऱ्या टप्प्याला सुरुवात होईल. त्यावेळी सुमारे सहा हजार कोटींची गुंतवणूक केली जाणार आहे.

औरंगाबादच्या ऑरिकमध्ये (औरंगाबाद इंडस्ट्रियल सिटी) हा प्रकल्प होणार आहे. या कंपनीमुळे महाराष्ट्रात मोठी गुंतवणूक होण्यास मदत होणार असून अनेकांना रोजगार मिळणार आहे, (पान ७ वर)

औरंगाबादमधील उद्योगासाठी रशियन कंपनीला सहकार्य

(पान १ वनरुन) त्यामुळे या कंपनीला शासन स्तरावर सर्व सहकार्य केले जाईल, अशी ग्वाही मुख्यमंत्र्यांनी दिली.

यावेळी उद्योगमंत्री सुभाष देसाई, उद्योग विभागाचे अतिरिक्त मुख्य सचिव सतिश गवई, महाराष्ट्र औद्योगिक विकास महामंडळाचे मुख्य कार्यकारी

अधिकारी डॉ. पी. अनबलंगन, ऑरिक्चे सह व्यवस्थापकीय संचालक गजानन पाटील आणि रशियाचे मुंबईतील वाणिज्यदूत ए. शावालॅव्ह, ए. काव्होसीन, कार्यकारी संचालक एन. गुप्ता, प्रकल्प व्यवस्थापक पी. रिचॉकॉव्ह, आदी प्रतिनीधी उपस्थित होते.